



سوال

(140) بحالت مجبوری نماز جمعہ نہ پڑھنے پر کون سی نماز ادا کی جائے؟

جواب

السلام علیکم ورحمۃ اللہ وبرکاتہ

بحالت مرض یا کوئی اور مجبوری کی بنا پر اگر کوئی شخص جماعت کے ساتھ جمعہ کی نماز نہ پڑھ سکے تو گھر پر کون سی نماز ادا کی جائے گی نماز جمعہ دو رکعت یا نماز ظہر چار رکعت۔ (محمّد زبیر سلفی سقیم دہلی امارات)

الجواب بعون الوهاب بشرط صحة السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

جس شخص کی نماز جمعہ کسی وجہ سے فوت ہو جائے تو اسے چار رکعت نماز ادا کرنی چاہئیں عبد اللہ بن مسعود رضی اللہ عنہ نے فرمایا:

جس آدمی نے جمعہ کی ایک رکعت پالی وہ اس کے ساتھ پچھلی رکعت ملا لے اور جس کی دو رکعت فوت ہو جائیں وہ چار رکعت ادا کرے اسے طبرانی نے معجم کبیر میں روایت کیا ہے اور اس کی سند حسن ہے۔

(مجمع الزوائد کتاب الصلاة باب فی من اورک من الجمعة رکعة (3171) 2/420)

اسی طرح عبد اللہ بن مسعود رضی اللہ عنہ سے روایت ہے: جس سے (جمعہ کی) آخری رکعت فوت ہو جائے وہ چار رکعت پڑھے۔

معمّر رحمۃ اللہ علیہ کہتے ہیں قتادہ رحمۃ اللہ علیہ نے کہا: چار رکعت ادا کی جائیں گی۔ تو قتادہ رحمۃ اللہ علیہ سے کہا گیا۔ بے شک عبد اللہ بن مسعود رضی اللہ عنہ تشریف لائے تو لوگ نماز کے آخر میں بیٹھے ہوئے تھے تو انہوں نے اپنے ساتھیوں سے کہا: بیٹھ جاؤ تحقیق تم نے نماز پالی ہے ان شاء اللہ، قتادہ رحمۃ اللہ علیہ فرمانے لگے انہوں نے فرمایا: تم نے اجر پایا۔ اسے طبرانی نے معجم کبیر میں روایت کیا ہے اور اس کے راویوں کی توثیق کی گئی ہے۔

(مجمع الزوائد کتاب الصلاة باب فی من اورک من الجمعة رکعة (3170))

البتہ اس مسئلہ کے بارے میں مرفوع روایات ضعیف ہے جن کی مختصر سی توضیح درج ذیل ہے۔

ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: من اورک من الجمعة رکعة صلی الیہا آخری، فان اورکم جلوسا صلی الظہر اربعاً جس نے جمعہ کی ایک رکعت

پالی وہ اس کے ساتھ پچھلی رکعت ملا لے اگر لوگوں کو بیٹھا ہوا پالے تو ظہر کی چار رکعت ادا کرے۔ (دارقطنی کتاب الحجۃ باب فی من ادرك من الحجۃ رکعت اولم ید رکھا 1581، 1085، 106) اس کی سند میں یاسین بن معاذ متروک راوی ہے۔ یاسین بن معاذ کی امام زہری رحمۃ اللہ علیہ سے اس روایت میں کئی ایک ضعفاء متابع ہیں۔

جیسا کہ صالح بن ابی الاخضر (دارقطنی 1084) سلیمان بن ابی داؤد الحرائی (دارقطنی 1087) اس کی مزید تفصیل کے لئے ملاحظہ ہوا التلخیص الحجیر (093) کتاب صلاة الجماعة۔

امام بغوی رحمہ اللہ فرماتے ہیں: جس آدمی نے امام کے ساتھ مکمل ایک رکعت پالی اس نے جمعہ کو پایا جب امام سلام پھیر دے تو وہ اس کے ساتھ پچھلی رکعت ملا لے جمعہ مکمل ہو جائے گا۔ اگر امام کے ساتھ ایک مکمل رکعت نہ پائی اس طرح کہ اس نے امام کو دوسری رکعت میں رکوع کے بعد سر اٹھانے کی صورت میں پایا تو اس کا جمعہ فوت ہو گیا اس پر واجب ہے کہ وہ چار رکعت ادا کرے۔ اس لئے کہ ابوہریرہ رضی اللہ عنہ سے روایت کی گئی ہے کہ رسول اللہ صلی اللہ علیہ وسلم نے ارشاد فرمایا:

"جس نے نماز کی ایک رکعت پالی تو اس نے نماز پالی۔" (موطا، صحیح البخاری، صحیح مسلم)

یہی قول اکثر اہل علم کا ہے یہ بات عبداللہ بن مسعود، عبداللہ بن عمر اور انس رضی اللہ عنہم سے روایت کی گئی اور سعید بن المسیب، علقمہ، الاسود، عروہ اور حسن بصری رحمہم اللہ کا بھی یہی قول زہری، ثوری، مالک، اوزاعی، عبداللہ بن المبارک، شافعی، احمد اور اسحاق بن راہویہ رحمہم اللہ جیسے ائمہ فقہاء محدثین کا ہے۔

(شرح السنۃ 4/273) نیز دیکھیں الاوسط لابن المنذر 4/100

عبداللہ بن مسعود رضی اللہ عنہ کا اثر تو اوپر گزر چکا ہے۔ عبداللہ بن عمر رضی اللہ عنہ سے روایت ہے کہ جب آدمی جمعہ کے دن ایک رکعت پالے تو اس کے ساتھ پچھلی رکعت ادا کر لے اور اگر لوگوں کو جلسہ کی حالت میں پالے تو چار رکعت ادا کرے۔ (عبد الرزاق 3/234 (5471) الاوسط لابن المنذر 4/101 (1851) ابن ابی شیبہ 2/128 المدونۃ الکبریٰ 1/147) اس کے بعد امام ابو بکر محمد بن ابراہیم بن المنذر، شاپوری، عبداللہ بن مسعود، سعید بن المسیب اور حسن بصری رحمہم اللہ کے اس بارے اقوال نقل کر کے فرماتے ہیں۔ امام مالک اہل مدینہ کی متابعت میں اس بات کے قائل تھے ان کا قول ہے: اس مسلک پر میں نے اپنے شہر (مدینہ) میں اہل علم کو پایا ہے۔ اور یہی قول سفیان ثوری، شافعی، احمد بن حنبل، اسحاق، ابو ثور کا ہے۔ ان ائمہ کے اقوال کا مطالعہ کرنے کے لئے دیکھیں کتاب الام 1/202۔ مسائل احمد لابن عبداللہ 22 والمسائل لابن الحانی 1/89، 90۔ فقہ ابی ثور 259 فقہ الاوزاعی 1/274 وغیرہ۔

امام ابن ہبیرہ رحمۃ اللہ علیہ فرماتے ہیں: ائمہ کا اس بات پر اتفاق ہے کہ جب لوگوں سے نماز جمعہ فوت ہو جائے تو وہ ظہر کی نماز ادا کریں۔

(الافصاح 1/125، موسوعۃ الہجام فی الفقہ الاسلامی رقم 2463 (2/701)

مذکورہ بالا توضیح سے معلوم ہوا کہ اس بات پر ائمہ محدثین کا اجماع ہے کہ جس کا جمعہ فوت ہو جائے وہ نماز ظہر ادا کرے اور صحابہ کرام رضی اللہ عنہم سے بھی یہی بات ثابت ہے۔

هذا ما عندی واللہ اعلم بالصواب

تفہیم دین

کتاب الحجۃ، صفحہ: 186



محدث فتوی